



Norski fíggjarmálaráðharrin, Siv Jensen, kann ikki rokna við líka stórum yvirskotið frá oljugrunninum komandi árinu.  
Mynd: EPA/EERLEND AAS

# Norski oljugrunnurin við lægri ferð

Jógvan Hugo Gardar

04.09.2014 - 17:12

[Oljan.fo](http://Oljan.fo)

Yngve Slyngstad er stjóri í norska oljugrunninum. Tað er størsti pengakassin hjá norðmonnum, og ein av heimsins størstu. Pengarnir hava beinleiðs fossa inn í grunnin seinnu árinu, men nú sigur Slyngstad at veitslan helst er av á hesum sinni.

Orsøkin til tað er sera lága rentan á heimsmarknaðinum.

Í samrøðu við Aftenposten sigur hann at norðmenn ikki skulu rokna við at tey góðu tøluni frá grunninum fara at halda fram at koma.

Renturnar eru søguliga lágar, og Slyngstad metir at hetta helst kemur at merkja at grunnurin ikki klárar at fáa eitt avkast uppá fýra prosent um árið, aftaná at prísvøksturin er drigin frá, ið er tað sum norska fíggjarmálaráðið leggur til grund í síni meting tá fíggarlógin verður lögð.

Slyngstad fær stuðul frá fleiri, millum annað greinaranum Pål Ringholm í Swedbank, ið vísir á at rentan ikki hevur verið so lág í Europa seinastu 500 árin.

Tað eru ikki góð tíðindir hjá einum grunni sum hevur sett 2.000 milliardir norskar krónur í rentupappír, sigur hann. 2000 milliardir norskar krónur svara til góðar 1800 milliardir danskar krónur.

Slyngstad segði tá hann legði fram tøluni fyri fyrra hálvár, at í lýtuni er rentan um tvey prosent, og tá prívøksturin er tað sama ella meir, so merkir tað at norski oljugrunnurin í lýtuni ikki økir í virði. Í lýtuni er langt á mál at náa kravdu fýra prosentini.

Norski oljugrunnurin er ein av heimsins størstu grunnum, um ikki tann størsti. Í lýtuni eru 880 milliardir dollarar (fimm milliardir danskar krónur) í grunninum. Tað er munandi meir enn grunnurinn hjá Saudia Arabia, ið er uppá 743 milliardir dollarar (4,2 milliardir krónur).

Í 2013 var grunnurinn uppá 838 milliardir dollarar (4,75 milliardir krónur), og tað var tá meir enn virði á øllum norskum íbúðarhúsum, ið høvdu eitt virði uppá 830 milliardir dollarar (4,7 milliardir krónur).

Norski oljugrunnurin skal tryggja norska vælferðarsamfelagið tá olju- og gassbrunnarnir einaferð í framtíðini eru tóm.